

## SUSMA, TANRIM

Tanrım,  
Nitsşe yalan deyir,  
ölməmişən,  
sən dirisən!  
Sən yarpaqsız ağacların,  
saçsız qadınların  
ümid yerisən...

Amma sən susduqca –  
sinəm üstə  
qadın saçları,  
başım üstə  
sənin yoxluğunu hiss edirəm...  
Pozub əllərimin bəkarətini,  
dua edirəm;  
"Ey Yusifi o quyudan çıxaran Tanrım,  
ağacları payızdan,  
qadınları xərcəngdən,  
sağ çıxar,  
sağ çıxar..."

## DİZLƏRİNƏ VƏTƏN DEDİM

Dodaqlarım alnında,  
gözlərim əllərinə,  
nəfəsim saçlarında yuva qurub.  
Yaxınların uzaqlığından,  
adamların soyuqluğundan  
qaçıb sənə gəlmişəm...  
Bədəninəni yorğan elə üstümə...

Qaçıb tənha gecələrdən,  
keçib doğma küçələrdən,  
dizlərinə vətən dedim.  
Dizlərini dərman elə dərdimə...

Kaş dizlərinə qocalardı saçlarım,  
payızda qocalan yarpaq misalı...  
İndi hey dizlərinə qaçır baş ağrılarım...  
Ağrılarımı da götürüb,  
dizlərinə gəldim,  
gəldim sağaldasan məni...



Kənan İSMAYIL

## ALİBİ

Bir qadın yarat, İlahi,  
Sol çiyində mələk olmasın.  
Torpaqdan yox,  
Savaştan yarat, İlahi...

Bir qadın yarat, İlahi,  
Duaları sənin olsun,  
Saçları mənim...

